



## **QORTI TAL-MAGISTRATI (MALTA)**

**MAGISTRAT  
DR. JOSEPH GATT LL.D.**

**Udjenza ta' nhar l-Erbgha, 20 ta' Novembru 2024**

**Avviż Nru: 38/2024**

**Nru fuq il-Lista: 1**

**Bank of Valletta p.l.c. (C 2833)**

**vs**

**Paul Darren Zahra (K.I. 429480(M))**

**Il-Qorti;**

Rat l-Avviż tal-bank attur mressaq fil-21 ta' Frar 2024<sup>1</sup>, flimkien mad-dokumentazzjoni hemm imressqa, permezz ta' liema l-Qorti giet mitluba tikkundanna lil konvenut sabiex iħallas l-ammont ta' tmint elef, erba' mija u tmien Ewro u wieħed u għoxrin centezmu (€8,408.21ċ) rappreżentanti bilanċ ta' self mogħti u mhux imħallas lura skond dak miftiehem. F'dan l-ammont hemm ukoll inkluż imghax diġà akkumulat<sup>2</sup>.

---

<sup>1</sup> A fol 1 tal-proċess.

<sup>2</sup> Skond Dok AZ li jinsab a fol 3 tal-proċess, l-ammont huwa maqsum hekk: €4,870.10ċ bħala bilanċ mill-kapital u €3,538.10ċ imghax.

Rat id-digriet tagħha tas-27 ta' Frar 2024<sup>3</sup>.

Rat dak li seħħ fis-seduta tat-30 ta' Settembru 2024<sup>4</sup> fejn irrizulta li l-konvenut, għad li kien finalment ġie debitament notifikat<sup>5</sup> għażel li ma jressaqx risposta formali jew li jirreġistra dehra. Dakinhar il-kawża ġiet imħollija għall-provi kollha.

Rat dak li seħħ fis-seduta tad-9 ta' Ottubru 2024<sup>6</sup> fejn instemgħet ix-xhieda ta' Michelle Vella u ġiet imressqa iktar dokumentazzjoni<sup>7</sup>. Dakinhar, il-konvenut reġa' m'attendix u l-kawża thalliet għas-sentenza għal-lum.

Rat l-atti proċesswali kollha.

## **Ikkunsidrat**

Illi kif ġie indikat mill-*iter* proċesswali hawn fuq riprodott, il-konvenut għażel li ma jwegibx formalment għal din l-azzjoni u lanqas jirreġistra dehra fihom.

Illi f'din l-azzjoni, s-soċjetà attriċi qiegħda titlob il-ħlas lura tal-ammont ta' tmint elef, erba' mija u tmien Ewro u wieħed u għoxrin ċenteżmu (€8,408.21ċ) rappreżentanti bilanċ ta' self mogħti u mhux imħallas lura skond dak miftiehem.

Illi huwa aċċettat li l-oneru tal-prova dwar xi kreditu jibqa' dejjem fuq spallejn min jallega l-istess, u sakemm l-attur ma jippruvax li l-konvenut huwa d-debitur

---

<sup>3</sup> A fol 15 tal-proċess.

<sup>4</sup> A fol 11 tal-proċess.

<sup>5</sup> Bil-proċedura tal-affissjoni u pubblikazzjoni.

<sup>6</sup> Verbal relattiv jinsab a fol 35 tal-proċess.

<sup>7</sup> Xhieda relattiva tibda a fol 38 tal-proċess.

tiegħu, dan tal-aħħar ma jahtix għal dan in-nuqqas<sup>8</sup>. Jekk l-attur mbagħad jipprova tali kreditu, l-piż tal-prova jdur fuq id-debitur sabiex jipprova xi ċirkostanzi jew difiżi li jista' jqaqal sabiex jinheles mill-obbligazzjoni tal-kundanna tal-ħlas<sup>9</sup>.

Illi fi kliem il-liġi<sup>10</sup> il-kuntratt ta' self huwa dak li bih wieħed jagħti lil persuna oħra kwantità ta' hwejjeġ li jintemmu bl-użu, bl-obbligu ta' min jissellef li jrodd lil min jislef daqshekk ieħor tal-istess xorta u kwalità. Fil-każ, tagħna, għaladarba is-self kien ta' flus, l-obbligu tar-rimbors huwa daqs l-ammont riċevut bil-valur legali fiż-żmien il-ħlas<sup>11</sup>. Magħdud ma dan, huwa permess li l-partijiet fil-kuntratt jiftehmu fuq l-imgħax li għandu jiġihallas fuq l-ammont hekk misluf<sup>12</sup>.

Illi f'każ bħal dan (faċilita bankarja) huwa aċċettat ukoll li radd lura tas-somma mislufa jista' jseħh bi żmien miftiehem<sup>13</sup>, benefiċċju dan li huwa mogħti lid-debitur tal-obbligazzjoni<sup>14</sup>. Jekk isseħh xi ċirkostanza miftehma bejn il-partijiet li

---

<sup>8</sup> Fost oħrajn, jiġi senjalat dak raġunat fis-sentenza fl-ismijiet **360 Retail Supplies Limited vs Maged Fawzy Shokry Iskandar et.** (Rik Nru: 1174/19/1) mogħtija mill-Qorti tal-Appell (Sede Superjuri) nhar is-27 ta' April 2023, fejn fost affarijiet oħra ġie mfakkar hekk: "*Din il-Qorti tqis li, fl-ewwel lok, skont il-prinċipji tal-liġi dwar l-evidenza u dwar kif għandu jitqassam il-piż tal-provi, jaqa' fuq il-kreditur li jagħti prova tajba biżżejjed tal-eżistenza tal-kreditu li dwaru huwa jkun fetaħ il-kawża (ara Carmelo Zammit et v. Emanuele Galea et, Appell Superjuri, 27 ta' Frar, 2003 u Maria Stella Calleja v. Brian Degiorgio, Appell Superjuri, 17 ta' Marzu, 2022). Dan għaliex l-obbligu tal-prova ta' fatt imiss lil min jallegah (ara l-Artikolu 562 tal-Kap 12 tal-Liġijiet ta' Malta) u għalhekk sakemm lattur ma jippruvax li l-konvenut huwa d-debitur tiegħu, il-piż tal-prova jibqa' mixħut fuq l-attur (ara Joseph Camilleri v. Emanuel Calleja, Appell Inferjuri, 20 ta' Jannar, 2003). Tassew, jekk l-attur ma jirnexxilux jipprova dak li jallega, il-konvenut m'għandux ibati minn dan in-nuqqas, u dan sewwasew skont il-prinċipju actore non probante reus absolvitur (ara Angelo Xuereb nomine v. Godwin Migneco et nomine, Appell Superjuri, 18 ta' Lulju, 2017);"*

<sup>9</sup> Issir referenza għas-sentenza fl-ismijiet **Richard Attard et vs Mark Anthony Barbara.** (Rik Nru: 1116/2016/1) mogħtija mill-Qorti tal-Appell (Sede Superjuri) nhar il-11 ta' April 2024. Hija wkoll ta' interess s-sentenza fl-ismijiet **Maria Stella Calleja vs Brian Degiorgio.** (Rik Nru: 691/14/1) mogħtija mill-Qorti tal-Appell (Sede Superjuri) nhar is-17 ta' Marzu 2022.

<sup>10</sup> Artikolu 1842 tal-Kapitolu 16 tal-Liġijiet ta' Malta.

<sup>11</sup> Artikolu 1844 tal-Kapitolu 16 tal-Liġijiet ta' Malta.

<sup>12</sup> Artikolu 1850(1) tal-Kapitolu 16 tal-Liġijiet ta' Malta.

<sup>13</sup> Applikabbli hawn l-artikolu 1070(1) tal-Kapitolu 16 tal-Liġijiet ta' Malta.

<sup>14</sup> Artikolu 1073 tal-Kapitolu 16 tal-Liġijiet ta' Malta.

tagħti lok għat-telfien tal-benefiċċju taż-żmien, allura hemmhekk il-kreditur ikun jista' jitlob il-ħlas tal-ammont kollu immedjatament<sup>15</sup>.

Illi mill-atti jirrizulta li dan is-self beda fit-23 ta' Lulju 2014 u wara xi ftit pagamenti, jirrizulta li l-konvenut wettaq l-aħħar pagament fis-16 ta' Mejju 2015<sup>16</sup>. Minn hemmhekk, għad li l-bank attur beda jistenna, nieda l-proċedura appożita fejn talab li jithallas l-ammont shih. Dan kien fis-sena 2019. F'Novembru tas-sena 2023 imbagħad, ressaq ittra ufficjali (debitament notifikata) u mbagħad mexxa b'din l-istanza.

Illi mix-xhieda mressqa mill-bank attur u mill-provi dokumentarji mressqa, din il-Qorti ssib li l-azzjoni giet ipprovata b'mod komplet. Dan qiegħed jingħad magħdud mal-fatt li l-konvenut ma ġab l-ebda ħjiel ta' prova kontrarja. L-istess jingħad għat-talba tal-imgħax ulterjuri, li qiegħed jintalab mill-14 ta' Frar 2024<sup>17</sup>.

Għaldaqstant, il-Qorti qiegħda tiddeċiedi din il-kawża billi tilqa' t-talbiet tal-bank attur u tikkundanna lil konvenut iħallas lill-bank attur l-ammont ta' tmint elef, erba' mija u tmien Ewro u wieħed u għoxrin ċenteżmu (€8,408.21ċ) bl-imgħax legali ulterjuri mill-14 ta' Frar 2024 sad-data tal-pagament effettiv.

---

<sup>15</sup> Issir referenza għas-sentenza fl-ismijiet **Karmena Callus et vs Dione Cassar et**, (Rik Nru: 1170/13) mogħtija mill-Prim Awla tal-Qorti Ċivili nhar it-18 ta' Frar 2021 (attwalment pendenti l-appell).

<sup>16</sup> Rendikont jinsab a fol 2 tal-proċess.

<sup>17</sup> Dwar dan wieħed huwa mistieden jara dak enunċjat u deċiż fis-sentenza fl-ismijiet **HSBC Bank Malta p.l.c. vs L-Avukat Dr. Anthony Cutajar et**, (Rik Maħluf Nru: 1122/2021) mogħtija mill-Prim Awla tal-Qorti Ċivili nhar il-11 ta' Lulju 2022 (mhux appellata).

L-ispejjeż ta' dawn il-proċeduri u tal-ittra ufficjali<sup>18</sup> iżda mhux dak tal-mandat ta' sekwestru kawtelatorju msemmi fl-Avviz promotur<sup>19</sup>, jiġihom fl-intier tagħhom mill-konvenut.

**Dr Joseph Gatt LL.D.**  
Maġistrat

**Annalise Spiteri**  
Deputat Registratur

---

<sup>18</sup> Kopja eżebita a fol 11 tal-proċess.

<sup>19</sup> Dan għaliex kopja tiegħu ma giex mressaq u lanqas ingħata tagħrif biżżejjed dwaru.